



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ : ៦០ អនក្រ.បក



អនុក្រឹត្យ
ស្តីពី

លក្ខខណ្ឌនិងនីតិវិធីអំពីការរួមបញ្ចូលគ្នានៃធុរកិច្ច

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៦ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងពាណិជ្ជកម្ម
- បានឃើញព្រះរាជក្រមលេខ នស/រកម/១០២១/០១៣ ចុះថ្ងៃទី៥ ខែតុលា ឆ្នាំ២០២១ ដែលប្រកាសឱ្យប្រើច្បាប់ស្តីពីការប្រកួតប្រជែង
- បានឃើញអនុក្រឹត្យលេខ៣៨ អនក្រ.បក ចុះថ្ងៃទី១៦ ខែមីនា ឆ្នាំ២០២០ ស្តីពីការរៀបចំនិងការប្រព្រឹត្តទៅរបស់ក្រសួងពាណិជ្ជកម្ម
- បានឃើញអនុក្រឹត្យលេខ៣៧ អនក្រ.បក ចុះថ្ងៃទី១៧ ខែកុម្ភៈ ឆ្នាំ២០២២ ស្តីពីការរៀបចំនិងការប្រព្រឹត្តទៅរបស់គណៈកម្មាធិការប្រកួតប្រជែងកម្ពុជា
- យោងតាមសំណើរបស់រដ្ឋមន្ត្រីក្រសួងពាណិជ្ជកម្ម

សម្រេច
ជំពូកទី១
បទប្បញ្ញត្តិទូទៅ

មាត្រា ១ .- គោលបំណង

អនុក្រឹត្យនេះកំណត់អំពីលក្ខខណ្ឌនិងនីតិវិធីអំពីការរួមបញ្ចូលគ្នានៃធុរកិច្ច ក្នុងគោលបំណងត្រួតពិនិត្យតាមដាន និងវាយតម្លៃលើផលប៉ះពាល់ចំពោះការប្រកួតប្រជែង។

មាត្រា ២ .- វិសាលភាព

អនុក្រឹត្យនេះមានវិសាលភាពអនុវត្តចំពោះរាល់ការរួមបញ្ចូលគ្នានៃធុរកិច្ចដោយផ្ទាល់ឬប្រយោល ដែលមាន ឬអាចមានកម្មវត្ថុ ឬអានុភាពរារាំង វិវត្តន៍ ឬបង្កប់ដល់ការប្រកួតប្រជែងគ្នាឱ្យកត់សម្គាល់នៅក្នុងទីផ្សារនៃ ព្រះរាជាណាចក្រកម្ពុជា ទោះបីការរួមបញ្ចូលគ្នានៃធុរកិច្ចនោះមានប្រភពនៅក្នុងឬក្រៅប្រទេសក៏ដោយ លើកលែងតែ ការរួមបញ្ចូលគ្នានៃធុរកិច្ចក្នុងវិស័យជាក់លាក់ដែលមានច្បាប់និងបទប្បញ្ញត្តិជាធរមានរួចហើយ។

មាត្រា ៣ .- និយមន័យ

- វាក្យសព្ទសំខាន់ៗដែលប្រើក្នុងអនុក្រឹត្យនេះ ត្រូវបានកំណត់និយមន័យដូចខាងក្រោម៖
- ១- **ការជូនដំណឹងជាមុន** សំដៅដល់ការជូនដំណឹងជាភាគព្យាបាលរបស់ភាគីស្នើសុំរួមបញ្ចូលគ្នានៃធុរកិច្ចមក **គ.ប.ក.** មុនបញ្ចប់ផ្នែកសំខាន់ៗនៃការរួមបញ្ចូលនៃធុរកិច្ច ដូចមានចែងក្នុងជំពូកទី២នៃអនុក្រឹត្យនេះ។
 - ២- **ការជូនដំណឹងជាក្រោយ** សំដៅដល់ការជូនដំណឹងជាភាគព្យាបាលរបស់ភាគីរួមបញ្ចូលគ្នានៃធុរកិច្ចមក **គ.ប.ក.** ក្រោយបញ្ចប់ផ្នែកសំខាន់ៗនៃការរួមបញ្ចូលនៃធុរកិច្ច ដូចមានចែងក្នុងមាត្រា១៣នៃជំពូកទី៣ នៃអនុក្រឹត្យនេះ។
 - ៣- **ការត្រួតពិនិត្យបឋម** សំដៅដល់ការត្រួតពិនិត្យនិងវាយតម្លៃលើការរួមបញ្ចូលគ្នានៃធុរកិច្ចដែលស្នើសុំ ដូចមានចែងក្នុងកថាខណ្ឌទី៣នៃមាត្រា៥នៃអនុក្រឹត្យនេះ។
 - ៤- **ការត្រួតពិនិត្យបន្ទាប់** សំដៅដល់ការត្រួតពិនិត្យនិងវាយតម្លៃលើការរួមបញ្ចូលគ្នានៃធុរកិច្ចដែលស្នើសុំ ដូចមានចែងក្នុងកថាខណ្ឌទី៥នៃមាត្រា៥នៃអនុក្រឹត្យនេះ។
 - ៥- **ការរួមបញ្ចូលគ្នានៃធុរកិច្ចខ្សែដក** សំដៅដល់ការរួមបញ្ចូលគ្នានៃធុរកិច្ចរវាងបុគ្គលដែលធ្វើប្រតិបត្តិការ ឬអាចធ្វើប្រតិបត្តិការនៅក្នុងកម្រិតស្មើគ្នានៃខ្សែច្រវាក់ផលិតកម្មនិងចែកចាយ។
 - ៦- **ការរួមបញ្ចូលគ្នានៃធុរកិច្ចខ្សែឈរ** សំដៅដល់ការរួមបញ្ចូលគ្នានៃធុរកិច្ចរវាងបុគ្គលដែលធ្វើប្រតិបត្តិការ ឬអាចធ្វើប្រតិបត្តិការនៅក្នុងកម្រិតខុសគ្នានៅក្នុងខ្សែច្រវាក់ផលិតកម្មនិងចែកចាយ។
 - ៧- **ការរួមបញ្ចូលគ្នានៃធុរកិច្ចពហុផលិតផល** សំដៅដល់ការរួមបញ្ចូលគ្នានៃធុរកិច្ចរវាងបុគ្គលដែលមាន សកម្មភាពសេដ្ឋកិច្ចផ្សេងៗគ្នានៅក្នុងទីផ្សារមិនប្រកួតប្រជែងគ្នា។
 - ៨- **ក្រុម** សំដៅដល់អត្ថិភាពរវាងបុគ្គលទាំងឡាយដែលស្ថិតនៅក្រោមសិទ្ធិគ្រប់គ្រងរួម ឬរវាងបុគ្គលពីរ ដែលបុគ្គលមួយមានសិទ្ធិគ្រប់គ្រងលើបុគ្គលមួយទៀត។
 - ៩- **ភាគីជូនដំណឹង** សំដៅដល់បុគ្គលនីមួយៗដែលបានស្នើសុំរួមបញ្ចូលគ្នានៃធុរកិច្ចឬដែលបានជូនដំណឹង ក្រោយបញ្ចប់ការរួមបញ្ចូលគ្នានៃធុរកិច្ច និងអាចរាប់បញ្ចូលទាំងបុគ្គលផ្សេងទៀតដែលជាកម្មវត្ថុនៃការរួម បញ្ចូលគ្នានៃធុរកិច្ចបានធ្វើការជូនដំណឹង។
 - ១០- **មន្ត្រីស៊ើបអង្កេត** សំដៅដល់មន្ត្រីនៃអគ្គនាយកដ្ឋាន **ក.ប.ប.** ដែលទទួលបានការតែងតាំងជាមន្ត្រី ស៊ើបអង្កេតក្រោមច្បាប់ស្តីពីការប្រកួតប្រជែង។
 - ១១- **ការចេញវិញ្ញាបនបត្រជាមុន** សំដៅដល់ការចេញវិញ្ញាបនបត្រដោយ **គ.ប.ក.** ដូចមានចែងក្នុងមាត្រា១៤ នៃអនុក្រឹត្យនេះ។
 - ១២- **សន្ទស្សន៍អេច-អេច-អាយ(HHI)** សំដៅដល់សន្ទស្សន៍ហ៊ីហ្វីនដាល-ហ៊ីហ្សមែន(Herfindahl-Hirschman Index) ដែលត្រូវបានកំណត់ដោយផលបូកនៃការ៉េរបស់ចំណែកទីផ្សារនៃក្រុមនីមួយៗដែលកំពុង ប្រកួតប្រជែងក្នុងទីផ្សារពាក់ព័ន្ធ ដើម្បីកំណត់អំណាចប្រមូលផ្តុំទីផ្សារនៃបុគ្គលដែលមានបំណងឬ បានរួមបញ្ចូលគ្នា។

- ១៣- **សិទ្ធិគ្រប់គ្រង** សំដៅដល់សិទ្ធិក្នុងការគ្រប់គ្រងលើបុគ្គលឬខ្សែធុរកិច្ចរបស់បុគ្គល និងត្រូវបំពេញលក្ខខណ្ឌណាមួយក្នុងចំណោមលក្ខខណ្ឌដូចខាងក្រោម៖
- ក- បុគ្គលដែលទទួលបានកម្មសិទ្ធិលើសពី៥០(ហាសិប)ភាគរយនៃភាគហ៊ុន ផលប្រយោជន៍ ឬសិទ្ធិបោះឆ្នោតរបស់បុគ្គលមួយទៀត។
 - ខ- បុគ្គលដែលទទួលបានកម្មសិទ្ធិឬសិទ្ធិប្រើប្រាស់នៃទ្រព្យសម្បត្តិ ឬខ្សែធុរកិច្ចមួយឬច្រើនរបស់បុគ្គលមួយទៀតលើសពី៥០(ហាសិប)ភាគរយ។
 - គ- បុគ្គលណាមួយមានសិទ្ធិដូចខាងក្រោម៖
 - ធ្វើសេចក្តីសម្រេចដោយផ្ទាល់ឬប្រយោលចំពោះការតែងតាំង ឬការដកចេញនៃសមាជិកភាគច្រើន ឬទាំងអស់នៃក្រុមប្រឹក្សាភិបាល ឬនាយកប្រតិបត្តិជាន់ខ្ពស់នៃបុគ្គលមួយទៀត
 - ធ្វើសេចក្តីសម្រេចកែប្រែលើឯកសារបញ្ជាក់សំខាន់ៗរបស់បុគ្គលមួយទៀត
 - ធ្វើសេចក្តីសម្រេចលើសកម្មភាពធុរកិច្ចរបស់បុគ្គលមួយទៀត ដែលរួមមានការជ្រើសរើសទម្រង់និងការរៀបចំខ្សែច្រវាក់ប្រតិបត្តិការធុរកិច្ច តំបន់ភូមិសាស្ត្រនៃសកម្មភាពធុរកិច្ច ការបង្កើនការបែងចែក និងការប្រើប្រាស់ដើមទុន ការធ្វើប្រតិបត្តិការជាក់លាក់ជាមួយនឹងអតិថិជនឬអ្នកផ្គត់ផ្គង់ និងការធ្វើសេចក្តីសម្រេចផ្នែកធុរកិច្ចសំខាន់ៗផ្សេងទៀត។
- ១៤- **សេចក្តីជូនដំណឹង** សំដៅដល់ការផ្តល់ព័ត៌មានជាលាយលក្ខណ៍អក្សរឬតាមមធ្យោបាយផ្សេងៗដែលធ្វើឡើងដោយ គ.ប.ក. ឬអគ្គនាយកដ្ឋាន ក.ប.ប. ទៅភាគីជូនដំណឹងនិងភាគីពាក់ព័ន្ធ។
- ១៥- **អគ្គនាយកដ្ឋាន ក.ប.ប.** សំដៅដល់អគ្គនាយកដ្ឋានការពារអ្នកប្រើប្រាស់ កិច្ចការប្រកួតប្រជែង និងបង្ក្រាបការកំរើកបន្ត។

ជំពូកទី២

ការជូនដំណឹងមុនពេលបញ្ចប់ការរួមបញ្ចូលគ្នានៃធុរកិច្ច

មាត្រា ៤ .- កាតព្វកិច្ចក្នុងការជូនដំណឹង

ភាគីស្នើសុំរួមបញ្ចូលគ្នានៃធុរកិច្ច ដែលស្ថិតក្នុងលក្ខខណ្ឌណាមួយនៃកម្រិតកំណត់នៃការរួមបញ្ចូលគ្នានៃធុរកិច្ចដែលត្រូវកំណត់ដោយសេចក្តីសម្រេចរបស់ គ.ប.ក. មានកាតព្វកិច្ចជូនដំណឹងមក គ.ប.ក. មុនពេលបញ្ចប់ការរួមបញ្ចូលគ្នានៃធុរកិច្ច ដោយត្រូវអនុវត្តតាមនីតិវិធី ដូចមានចែងក្នុងជំពូកទី២នៃអនុក្រឹត្យនេះ។

ការរួមបញ្ចូលគ្នានៃធុរកិច្ចទាំងឡាយដែលជាកម្មវត្ថុនៃការជូនដំណឹងជាមុន ដូចមានចែងក្នុងកថាខណ្ឌទី១ខាងលើ មិនត្រូវបានអនុញ្ញាតឱ្យបញ្ចប់ឡើយ លើកលែងតែមានការអនុញ្ញាតដូចមានចែងក្នុងមាត្រា៦នៃអនុក្រឹត្យនេះ។

គ.ប.ក. ត្រូវចេញសេចក្តីសម្រេចលើកម្រិតកំណត់នៃការជូនដំណឹងជាមុន អំពីការរួមបញ្ចូលគ្នានៃធុរកិច្ចដោយពិចារណាលើលក្ខខណ្ឌដូចខាងក្រោម៖

- ក- ទ្រព្យសរុបនៅក្នុងព្រះរាជាណាចក្រកម្ពុជារបស់ភាគីណាមួយឬក្រុមពាក់ព័ន្ធរបស់ភាគីនោះ ក្នុងឆ្នាំហិរញ្ញវត្ថុមុនឆ្នាំនៃការជូនដំណឹងអំពីការរួមបញ្ចូលគ្នានៃធុរកិច្ចដែលស្នើសុំ។
- ខ- ផលរបស់ប្របួចណូលនៃការបញ្ចេញសរុបនៅក្នុងព្រះរាជាណាចក្រកម្ពុជារបស់ភាគីណាមួយឬក្រុមពាក់ព័ន្ធរបស់ភាគីនោះ ក្នុងឆ្នាំហិរញ្ញវត្ថុមុនឆ្នាំនៃការជូនដំណឹងអំពីការរួមបញ្ចូលគ្នានៃធុរកិច្ចដែលស្នើសុំ។
- គ- តម្លៃប្រតិបត្តិការរបស់ការរួមបញ្ចូលគ្នានៃធុរកិច្ចដែលស្នើសុំនោះ។

គ.ប.ក. ត្រូវចេញសេចក្តីសម្រេចដោយឡែកលើកម្រិតកំណត់នៃការជូនដំណឹងជាមុន អំពីការរួមបញ្ចូលគ្នា នៃធុរកិច្ចដែលមានភាគីណាមួយជាគ្រឹះស្ថានធនាគារនិងហិរញ្ញវត្ថុ ក្រុមហ៊ុនធានារ៉ាប់រង ឬក្រុមហ៊ុនមូលបត្រ ដោយ ផ្អែកលើលក្ខខណ្ឌដូចមានចែងក្នុងកថាខណ្ឌទី៣ខាងលើ។

គ.ប.ក. មានសិទ្ធិធ្វើការកែសម្រួលកម្រិតកំណត់ ស្របតាមស្ថានភាពជាក់ស្តែង។

គ.ប.ក. អាចទទួលការជូនដំណឹងអំពីការរួមបញ្ចូលគ្នានៃធុរកិច្ចបាន ទោះបីជាការជូនដំណឹងនោះមិនត្រូវបាន ធ្វើឡើងពីគ្រប់ភាគីទាំងអស់នៃការរួមបញ្ចូលគ្នានៃធុរកិច្ចក៏ដោយ ប្រសិនបើការជូនដំណឹងនោះមានភ្ជាប់ជាមួយនូវ ការបង្ហាញហេតុផលជាលាយលក្ខណ៍អក្សរ ដែលធ្វើឱ្យភាគីទាំងអស់មិនអាចបំពេញកាតព្វកិច្ចជូនដំណឹងបាន ដូចមានចែងក្នុងកថាខណ្ឌទី១ខាងលើ។

មាត្រា ៥ .- ការត្រួតពិនិត្យបឋមនិងបន្ទាប់

ភាគីស្នើសុំរួមបញ្ចូលគ្នានៃធុរកិច្ច ដែលតម្រូវឱ្យធ្វើការជូនដំណឹងជាមុន ដូចមានចែងក្នុងកថាខណ្ឌទី១នៃ មាត្រា ៤ នៃអនុក្រឹត្យនេះ ត្រូវផ្តល់ឯកសារនិងព័ត៌មានពាក់ព័ន្ធនឹង **គ.ប.ក.** ដូចមានចែងក្នុងមាត្រា ៧ នៃអនុក្រឹត្យនេះ។

ក្រោយពីបានទទួលការជូនដំណឹងនៃការរួមបញ្ចូលគ្នានៃធុរកិច្ច **គ.ប.ក.** មានរយៈពេល៧(ប្រាំពីរ)ថ្ងៃនៃ ថ្ងៃធ្វើការ ដើម្បីចេញសេចក្តីជូនដំណឹងទៅភាគីជូនដំណឹងអំពីការរួមបញ្ចូលគ្នានៃធុរកិច្ច អំពីភាពគ្រប់គ្រាន់ឬ មិនគ្រប់គ្រាន់ពាក់ព័ន្ធនឹងឯកសារនិងព័ត៌មានដែលផ្តល់មក **គ.ប.ក.** និងត្រូវអនុវត្តតាមនីតិវិធីដូចខាងក្រោម៖

ក- ប្រសិនបើ **គ.ប.ក.** មិនបានចេញសេចក្តីជូនដំណឹងឆ្លើយតបទៅភាគីជូនដំណឹងក្នុងរយៈពេលដែល បានកំណត់ខាងលើ ការជូនដំណឹងនៃការរួមបញ្ចូលគ្នានៃធុរកិច្ចរបស់ភាគីនោះ ត្រូវចាត់ទុកថា ពេញលេញនិងមានសុពលភាព។

ខ- ភាគីជូនដំណឹង ត្រូវផ្តល់នូវឯកសារនិងព័ត៌មានដែល **គ.ប.ក.** តម្រូវបន្ថែម ដើម្បីបំពេញលក្ខខណ្ឌ នៃការជូនដំណឹងនៅក្នុងរយៈពេល៣០(សាមសិប)ថ្ងៃនៃថ្ងៃធ្វើការ ក្រោយពីបានទទួលសេចក្តី ជូនដំណឹងរបស់ **គ.ប.ក.**។ ប្រសិនបើភាគីជូនដំណឹង មិនបានបំពេញតាមលក្ខខណ្ឌតម្រូវរបស់ **គ.ប.ក.** នោះទេ ការជូនដំណឹងនៃការរួមបញ្ចូលគ្នានៃធុរកិច្ចដែលស្នើសុំនេះត្រូវចាត់ទុកជាមោឃៈ។ ក្នុង ករណីនេះ ភាគីស្នើសុំរួមបញ្ចូលគ្នានៃធុរកិច្ច ត្រូវជូនដំណឹងសាជាថ្មីមក **គ.ប.ក.** តាមនីតិវិធី ដូចមានចែងក្នុងជំពូកទី២នៃអនុក្រឹត្យនេះ។

បន្ទាប់ពីទទួលបានការជូនដំណឹងពេញលេញ **គ.ប.ក.** មានរយៈពេល៣០(សាមសិប)ថ្ងៃនៃថ្ងៃធ្វើការ ដើម្បីចេញសេចក្តីជូនដំណឹងទៅភាគីជូនដំណឹង អំពីលទ្ធផលនៃការត្រួតពិនិត្យបឋមលើការរួមបញ្ចូលនៃធុរកិច្ច ដែលស្នើសុំ ដោយបញ្ជាក់នូវការសម្រេចណាមួយដូចខាងក្រោម៖

ក- ការរួមបញ្ចូលគ្នានៃធុរកិច្ចដែលស្នើសុំនោះអាចបញ្ចប់បាន។

ខ- ការរួមបញ្ចូលគ្នានៃធុរកិច្ចដែលស្នើសុំនោះត្រូវបានចាត់ទុកជាកម្មវត្ថុនៃការត្រួតពិនិត្យបន្ទាប់។

ប្រសិនបើ **គ.ប.ក.** មិនចេញសេចក្តីជូនដំណឹងទៅភាគីជូនដំណឹង ដូចមានចែងក្នុងកថាខណ្ឌទី៣ខាងលើ ក្នុងរយៈពេលកំណត់នោះទេ ការរួមបញ្ចូលគ្នានៃធុរកិច្ចដែលស្នើសុំត្រូវចាត់ទុកថាអាចបញ្ចប់បាន។

ប្រសិនបើ **គ.ប.ក.** ចេញសេចក្តីជូនដំណឹងទៅភាគីជូនដំណឹង ដោយយោងតាមវាក្យខណ្ឌខនៃកថាខណ្ឌទី៣ ខាងលើ សេចក្តីជូនដំណឹងនោះត្រូវបញ្ជាក់អំពីឯកសារនិងព័ត៌មានតម្រូវបន្ថែមសម្រាប់ធ្វើការត្រួតពិនិត្យបន្ទាប់ និងកាលបរិច្ឆេទកំណត់ដែលត្រូវផ្តល់មក **គ.ប.ក.**។ ក្នុងករណីភាគីជូនដំណឹង មិនអាចផ្តល់នូវឯកសារនិងព័ត៌មាន បន្ថែមតាមកាលបរិច្ឆេទកំណត់ដោយ **គ.ប.ក.** ភាគីជូនដំណឹងត្រូវបញ្ជាក់នូវហេតុផលសមស្របមក **គ.ប.ក.**។ **គ.ប.ក.** មានរយៈពេល៦០(ហុកសិប)ថ្ងៃនៃថ្ងៃធ្វើការ ដើម្បីបញ្ចប់ការត្រួតពិនិត្យបន្ទាប់ ដោយគិតចាប់ពីថ្ងៃដែល ភាគីជូនដំណឹងបានបំពេញគ្រប់គ្រាន់នូវឯកសារនិងព័ត៌មានតម្រូវបន្ថែមតាមសំណើរបស់ **គ.ប.ក.**។ ក្នុងរយៈពេល ត្រួតពិនិត្យបន្ទាប់ **គ.ប.ក.** មានសិទ្ធិដូចខាងក្រោម៖

4
X

ក-**គ.ប.ក.** អាចពន្យារពេលនៃការត្រួតពិនិត្យបន្ទាប់ខាងលើនេះរហូតដល់៣០ (សាមសិប) ថ្ងៃនៃថ្ងៃធ្វើការចំនួន២ (ពីរ) លើក តាមរយៈការចេញសេចក្តីជូនដំណឹងទៅភាគីជូនដំណឹង។

ខ-នៅក្នុងរយៈពេលនៃការត្រួតពិនិត្យបន្ទាប់ **គ.ប.ក.** អាចស្នើសុំឯកសារនិងព័ត៌មានបន្ថែមពីភាគីជូនដំណឹង តាមរយៈសេចក្តីជូនដំណឹង ដើម្បីឱ្យផ្តល់នូវឯកសារនិងព័ត៌មានបន្ថែម។ ចំពោះក្នុងការបញ្ចប់ការត្រួតពិនិត្យបន្ទាប់ត្រូវបានផ្អាក ដោយគិតចាប់ពីថ្ងៃដែលស្នើសុំឯកសារនិងព័ត៌មានបន្ថែមដោយ **គ.ប.ក.** រហូតដល់ភាគីជូនដំណឹងបានបំពេញតាមការស្នើសុំរបស់ **គ.ប.ក.** ឡើងវិញ។

គ-**គ.ប.ក.** មានសិទ្ធិស្នើសុំឯកសារនិងព័ត៌មានបន្ថែមពីភាគីជូនដំណឹងនិងភាគីពាក់ព័ន្ធ តាមរយៈការអនុវត្តតួនាទីនិងភារកិច្ចរបស់ខ្លួន ស្របតាមបទប្បញ្ញត្តិនៃច្បាប់ស្តីពីការប្រកួតប្រជែង និងបទប្បញ្ញត្តិជាធរមានផ្សេងទៀត។

នៅក្នុងរយៈពេលដែលបានកំណត់ក្នុងកថាខណ្ឌទី៥ខាងលើ ដោយរួមទាំងការបន្តការផ្អាករយៈពេលត្រូវបានផុតកំណត់ **គ.ប.ក.** អាចចេញសេចក្តីជូនដំណឹងទៅភាគីជូនដំណឹងស្តីពីលទ្ធផលនៃការត្រួតពិនិត្យបន្ទាប់ដោយបញ្ជាក់នូវការសម្រេចណាមួយដូចខាងក្រោម៖

- ក-ការរួមបញ្ចូលគ្នានៃធុរកិច្ចដែលស្នើសុំនោះអាចបញ្ចប់បាន។
- ខ-ការរួមបញ្ចូលគ្នានៃធុរកិច្ចដែលស្នើសុំនោះអាចបញ្ចប់បាន ដោយត្រូវភ្ជាប់ជាមួយលក្ខខណ្ឌ។
- គ-ការរួមបញ្ចូលគ្នានៃធុរកិច្ចដែលស្នើសុំនោះត្រូវបានហាមឃាត់ ដូចមានចែងក្នុងមាត្រា១១នៃច្បាប់ស្តីពីការប្រកួតប្រជែង។

ប្រសិនបើ **គ.ប.ក.** មិនបានចេញសេចក្តីជូនដំណឹងដូចមានចែងក្នុងកថាខណ្ឌទី៦ខាងលើ ក្នុងរយៈពេលដែលបានកំណត់នោះទេ ការរួមបញ្ចូលគ្នានៃធុរកិច្ចដែលស្នើសុំនោះត្រូវបានចាត់ទុកថាអាចបញ្ចប់បាន។

មាត្រា៦ ... ការហាមឃាត់និងការបញ្ចប់នៃការរួមបញ្ចូលគ្នានៃធុរកិច្ច

ការរួមបញ្ចូលគ្នានៃធុរកិច្ចដែលបានជូនដំណឹងជាមុន តាមកថាខណ្ឌទី១នៃមាត្រា៤នៃអនុក្រឹត្យនេះ មិនអាចបញ្ចប់បានឡើយ លើកលែងតែ៖

- ១- **គ.ប.ក.** ចេញសេចក្តីជូនដំណឹងទៅភាគីជូនដំណឹងថា ការរួមបញ្ចូលគ្នានៃធុរកិច្ចដែលស្នើសុំនោះអាចបញ្ចប់បាន ដូចមានចែងក្នុងកថាខណ្ឌនៃកថាខណ្ឌទី៣នៃមាត្រា៥នៃអនុក្រឹត្យនេះ។
- ២- **គ.ប.ក.** មិនបានចេញសេចក្តីជូនដំណឹងទៅភាគីជូនដំណឹង ក្នុងរយៈពេល៣០ (សាមសិប) ថ្ងៃនៃថ្ងៃធ្វើការ បន្ទាប់ពី **គ.ប.ក.** ទទួលបានការជូនដំណឹងពេញលេញ ដូចមានចែងក្នុងកថាខណ្ឌទី៤នៃមាត្រា៥នៃអនុក្រឹត្យនេះ។
- ៣- **គ.ប.ក.** ចេញសេចក្តីជូនដំណឹងទៅភាគីជូនដំណឹងថា ការរួមបញ្ចូលនៃធុរកិច្ចដែលស្នើសុំត្រូវបានចាត់ទុកជាកម្មវត្ថុនៃការត្រួតពិនិត្យបន្ទាប់ ដូចមានចែងក្នុងកថាខណ្ឌនៃកថាខណ្ឌទី៣នៃមាត្រា៥នៃអនុក្រឹត្យនេះ ប៉ុន្តែក្រោយមក៖
 - ក- **គ.ប.ក.** មិនបានចេញសេចក្តីជូនដំណឹងទៅភាគីជូនដំណឹង ក្នុងរយៈពេលដែលបានកំណត់ ដូចមានចែងក្នុងកថាខណ្ឌទី៦នៃមាត្រា៥នៃអនុក្រឹត្យនេះ។
 - ខ- **គ.ប.ក.** ចេញសេចក្តីជូនដំណឹងទៅភាគីជូនដំណឹងថា ការរួមបញ្ចូលគ្នានៃធុរកិច្ចដែលស្នើសុំអាចបញ្ចប់បាន ដូចមានចែងក្នុងកថាខណ្ឌនៃកថាខណ្ឌទី៦នៃមាត្រា៥នៃអនុក្រឹត្យនេះ។
 - គ- **គ.ប.ក.** ចេញសេចក្តីជូនដំណឹងទៅភាគីជូនដំណឹងថា ការរួមបញ្ចូលគ្នានៃធុរកិច្ចដែលស្នើសុំអាចបញ្ចប់បាន ដោយត្រូវភ្ជាប់ជាមួយលក្ខខណ្ឌ ដូចមានចែងក្នុងកថាខណ្ឌនៃកថាខណ្ឌទី៦នៃមាត្រា៥នៃអនុក្រឹត្យនេះ ឬត្រូវបានហាមឃាត់ ដូចមានចែងក្នុងកថាខណ្ឌនៃកថាខណ្ឌទី៦នៃមាត្រា៥នៃអនុក្រឹត្យនេះ និង

- គ.ប.ក. ធ្វើការបញ្ជាក់ទៅភាគីជូនដំណឹង ចំពោះការបំពេញលក្ខខណ្ឌចាំបាច់ពាក់ព័ន្ធគ្រប់គ្រាន់ មុននឹងបញ្ចប់ការរួមបញ្ចូលគ្នានៃធុរកិច្ចដែលស្នើសុំ
- គ.ប.ក. ឬតុលាការមានសមត្ថកិច្ច តាមរយៈបណ្តឹងតវ៉ា ដូចមានចែងក្នុងមាត្រា៣១នៃច្បាប់ស្តីពី ការប្រកួតប្រជែង សម្រេចថា ការរួមបញ្ចូលគ្នានៃធុរកិច្ចដែលស្នើសុំអាចបញ្ចប់បាន។
- ៤- គ.ប.ក. ចេញសេចក្តីជូនដំណឹងទៅភាគីជូនដំណឹង ដូចមានចែងក្នុងវាក្យខណ្ឌកនែកថាខណ្ឌទី៣នៃ មាត្រា១០នៃអនុក្រឹត្យនេះ។
- ៥- លក្ខខណ្ឌដូចមានចែងក្នុងកថាខណ្ឌទី៧នៃមាត្រា១០នៃអនុក្រឹត្យនេះ អាចអនុវត្តបាន។
- ៦- គ.ប.ក. ចេញវិញ្ញាបនបត្រជាមុន ដូចមានចែងក្នុងកថាខណ្ឌទី១នៃមាត្រា១៤នៃអនុក្រឹត្យនេះ។

មាត្រា៧ .. មាតិកានៃការជូនដំណឹង

លើកលែងតែមានការកំណត់ផ្សេងពីនេះដោយ គ.ប.ក. ភាគីជូនដំណឹងអំពីការរួមបញ្ចូលគ្នានៃធុរកិច្ច ដូចមានចែងក្នុងកថាខណ្ឌទី១នៃមាត្រា៤នៃអនុក្រឹត្យនេះ ត្រូវផ្តល់ឯកសារនិងព័ត៌មានពាក់ព័ន្ធដូចខាងក្រោម៖

- ក- ទម្រង់ពាក្យជូនដំណឹងដែលត្រូវកំណត់ដោយ គ.ប.ក.។
- ខ- ការពិពណ៌នាអំពីលក្ខខណ្ឌសំខាន់ៗនៃការព្រមព្រៀងដែលពាក់ព័ន្ធនឹងការរួមបញ្ចូលគ្នានៃធុរកិច្ច ដែលស្នើសុំ រួមជាមួយសេចក្តីព្រាងចុងក្រោយ ឬច្បាប់ចម្លងនៃកិច្ចព្រមព្រៀង ឬអនុស្សរណៈនៃ ការយោគយល់គ្នាដែលពាក់ព័ន្ធនឹងការរួមបញ្ចូលគ្នានៃធុរកិច្ចដែលស្នើសុំនោះ។
- គ- ឯកសារនិងព័ត៌មានរបស់ភាគីជូនដំណឹងរួមមាន៖
 - ឈ្មោះបុគ្គលសម្រាប់ទាក់ទង សារអេឡិចត្រូនិក និងលេខទូរសព្ទ
 - យុត្តាធិការដែលភាគីស្នើសុំស្ថិតនៅក្រោមនិងលេខចុះបញ្ជីស្របច្បាប់
 - ឯកសារបញ្ជាក់សំខាន់ៗរបស់ភាគីជូនដំណឹង
 - អាសយដ្ឋានដែលបានចុះបញ្ជី
 - បញ្ជីរាយនាមម្ចាស់ភាគហ៊ុននៃភាគីជូនដំណឹង រួមទាំងក្រុមហ៊ុនដើមចុងក្រោយ ប្រសិនបើមាន
 - បញ្ជីរាយនាមបុគ្គលម្ចាស់ឬសមាជិកនៃក្រុមតែមួយដែលអាចមានសក្តានុពលពាក់ព័ន្ធនឹងការ ត្រួតពិនិត្យលើការរួមបញ្ចូលគ្នានៃធុរកិច្ចនេះ។
- ឃ- របាយការណ៍ហិរញ្ញវត្ថុនៃភាគីជូនដំណឹងសម្រាប់ឆ្នាំមុននិងឆ្នាំធ្វើការជូនដំណឹង រួមទាំងគណនី ប្រចាំត្រីមាសចុងក្រោយនៃភាគីជូនដំណឹងនោះ។
- ង- ការកំណត់អំពីប្រភេទនៃទំនិញឬសេវាដែលភាគីជូនដំណឹង(រួមបញ្ចូលទាំងបុគ្គលដែលនៅក្នុងក្រុម តែមួយជាមួយភាគីជូនដំណឹង) ពាក់ព័ន្ធដោយផ្ទាល់ឬប្រយោលនៅក្នុងការរួមបញ្ចូលគ្នានៃធុរកិច្ច កំពុងធ្វើធុរកិច្ចនៅក្នុង ឬការកំណត់អំពីចំណូលនៃភាគីជូនដំណឹងសម្រាប់២(ពីរ)ឆ្នាំមុន និងឆ្នាំដែល ត្រូវធ្វើការជូនដំណឹងនៅក្នុងទីផ្សារពាក់ព័ន្ធ។

ឯកសារនិងព័ត៌មានដូចមានចែងក្នុងកថាខណ្ឌទី១ខាងលើ ត្រូវផ្តល់ជាភាសាខ្មែរ លើកលែងតែ៖

- ក- ឈ្មោះនិងទីតាំងស្របច្បាប់របស់ភាគីជូនដំណឹង។
- ខ- ឯកសារនិងព័ត៌មានដែលត្រូវបញ្ជាក់ជាតួលេខ។
- គ- ឯកសារគតិយុត្តឬសេចក្តីព្រាងចុងក្រោយ ប៉ុន្តែការពិពណ៌នាលក្ខខណ្ឌសំខាន់ៗនៃឯកសារទាំងនោះ ត្រូវផ្តល់ជាភាសាខ្មែរ។
- ឃ- ឯកសារបញ្ជាក់សំខាន់ៗពាក់ព័ន្ធដែលត្រូវផ្តល់ជាភាសាខ្មែរឬអង់គ្លេស។
- ង- របាយការណ៍ហិរញ្ញវត្ថុដែលត្រូវផ្តល់ជាភាសាខ្មែរឬអង់គ្លេស។

មាត្រា ៨ .- លក្ខណវិនិច្ឆ័យសម្រាប់ការត្រួតពិនិត្យបន្ទាប់

ការរួមបញ្ចូលនៃធុរកិច្ចខ្សែដកណាមួយមិនត្រូវចាត់ថា ស្ថិតនៅក្រោមកម្មវត្ថុនៃការត្រួតពិនិត្យបន្ទាប់ ប្រសិនបើ លក្ខខណ្ឌណាមួយត្រូវបានបំពេញដូចខាងក្រោម៖

- ក- ចំណែកទីផ្សារសរុបរបស់ភាគីជូនដំណឹងទាំងអស់ (និងក្រុមពាក់ព័ន្ធ បើមាន) តិចជាង៣០ (សាមសិប) ភាគរយនៃទីផ្សារពាក់ព័ន្ធ។
- ខ- ចំណែកទីផ្សារសរុបរបស់ភាគីជូនដំណឹងទាំងអស់ (និងក្រុមពាក់ព័ន្ធ បើមាន) ស្មើឬច្រើនជាង៣០ (សាមសិប) ភាគរយនៃទីផ្សារពាក់ព័ន្ធ និងសន្ទស្សន៍អេច-អេច-អាយ នៅក្នុងទីផ្សារពាក់ព័ន្ធនោះ តិចជាង១ ៨០០ (មួយពាន់ប្រាំបីរយ) ។
- គ- ចំណែកទីផ្សារសរុបរបស់ភាគីជូនដំណឹងទាំងអស់ (និងក្រុមពាក់ព័ន្ធ បើមាន) ស្មើឬច្រើនជាង៣០ (សាមសិប) ភាគរយនៃទីផ្សារពាក់ព័ន្ធ និងសន្ទស្សន៍អេច-អេច-អាយ នៅក្នុងទីផ្សារពាក់ព័ន្ធនោះ ច្រើនជាង១ ៨០០ (មួយពាន់ប្រាំបីរយ) និងកំណើនសន្ទស្សន៍អេច-អេច-អាយ នៅក្នុងទីផ្សារពាក់ព័ន្ធនោះ ក្រោយពីបញ្ចប់ការរួមបញ្ចូលគ្នានៃធុរកិច្ចដែលស្នើសុំនោះ តិចជាង១៥០ (មួយរយហាសិប) ។

ការរួមបញ្ចូលគ្នានៃធុរកិច្ចខ្សែឈរឬពហុផលិតផលណាមួយមិនត្រូវចាត់ទុកថា ស្ថិតក្រោមកម្មវត្ថុនៃការ ត្រួតពិនិត្យបន្ទាប់ ប្រសិនបើចំណែកទីផ្សាររបស់ភាគីជូនដំណឹងណាមួយ (និងក្រុមពាក់ព័ន្ធ បើមាន) តិចជាង៣០ (សាមសិប) ភាគរយនៃទីផ្សារពាក់ព័ន្ធនីមួយៗ។

ទោះបីការរួមបញ្ចូលគ្នានៃធុរកិច្ចដែលស្នើសុំនោះបានបំពេញលក្ខខណ្ឌតម្រូវ ដូចមានចែងក្នុងកថាខណ្ឌទី១ និងកថាខណ្ឌទី២ខាងលើក៏ដោយ គ.ប.ក. អាចធ្វើសេចក្តីសម្រេចក្នុងការកំណត់ឱ្យការរួមបញ្ចូលគ្នានៃធុរកិច្ចដែល ស្នើសុំណាមួយ ឱ្យស្ថិតនៅក្រោមការត្រួតពិនិត្យបន្ទាប់បាន ប្រសិនបើ គ.ប.ក. មានហេតុផលសមស្របដែល អាចបញ្ជាក់ថា ការរួមបញ្ចូលគ្នានៃធុរកិច្ចដែលស្នើសុំនោះមានឬអាចមានកម្មវត្ថុ ឬអាស្រ័យភាពរវាង វិតត្យុត ឬបង្កប់ ដល់ការប្រកួតប្រជែងគួរឱ្យកត់សម្គាល់ក្នុងទីផ្សារពាក់ព័ន្ធ។ ក្នុងករណីនេះ គ.ប.ក. ត្រូវចេញសេចក្តីជូនដំណឹងទៅ ភាគីជូនដំណឹងថា ការរួមបញ្ចូលគ្នានៃធុរកិច្ចដែលស្នើសុំត្រូវបានចាត់ទុកជាកម្មវត្ថុនៃការត្រួតពិនិត្យបន្ទាប់ ដូចមានចែង ក្នុងវាក្យខណ្ឌ២នៃកថាខណ្ឌទី៣នៃមាត្រា៥នៃអនុក្រឹត្យនេះ ដោយបញ្ជាក់ពីហេតុផលសមស្រប។

ទោះបីការរួមបញ្ចូលគ្នានៃធុរកិច្ចដែលស្នើសុំនោះមិនបានបំពេញលក្ខខណ្ឌតម្រូវ ដូចមានចែងក្នុងកថាខណ្ឌទី១ និងកថាខណ្ឌទី២ខាងលើក៏ដោយ ក៏ គ.ប.ក. អាចចេញសេចក្តីសម្រេចអនុញ្ញាតឱ្យបញ្ចប់ការរួមបញ្ចូលគ្នានៃធុរកិច្ច ដែលស្នើសុំណាមួយបាននិងមិនស្ថិតនៅក្រោមការត្រួតពិនិត្យបន្ទាប់ ប្រសិនបើ គ.ប.ក. មានហេតុផលសមស្រប ដែលអាចបញ្ជាក់ថា ការរួមបញ្ចូលគ្នានៃធុរកិច្ចដែលស្នើសុំនោះមិនមានឬមិនអាចមានកម្មវត្ថុ ឬអាស្រ័យភាពរវាង វិតត្យុត ឬបង្កប់ដល់ការប្រកួតប្រជែងគួរឱ្យកត់សម្គាល់ក្នុងទីផ្សារពាក់ព័ន្ធ។ ក្នុងករណីនេះ គ.ប.ក. ត្រូវចេញសេចក្តី ជូនដំណឹងទៅភាគីជូនដំណឹងថា ការរួមបញ្ចូលគ្នានៃធុរកិច្ចដែលស្នើសុំអាចបញ្ចប់បាន ដូចមានចែងក្នុងវាក្យខណ្ឌ២ នៃកថាខណ្ឌទី៣នៃមាត្រា៥នៃអនុក្រឹត្យនេះ ដោយបញ្ជាក់ពីហេតុផលសមស្រប។

មាត្រា ៩ .- លក្ខខណ្ឌពិសេសនៃការត្រួតពិនិត្យបន្ទាប់

ការរួមបញ្ចូលគ្នានៃធុរកិច្ចណាមួយមិនត្រូវចាត់ថា ស្ថិតនៅក្រោមកម្មវត្ថុនៃការត្រួតពិនិត្យបន្ទាប់នោះទេ ក្នុងករណីដូចខាងក្រោម៖

- ក- ភាគីលក់ក្ស័យធនឬអាចក្ស័យធន។
- ខ- ការទិញយកភាគហ៊ុនដែលមានសិទ្ធិបោះឆ្នោត ឬការទិញយកភាគលាភនៃការបណ្តាក់ភាគហ៊ុន រួមគ្នា ដែលធ្វើឡើងសម្រាប់តែក្នុងគោលបំណងធានាភាគហ៊ុនឬភាគលាភនោះតែប៉ុណ្ណោះ។
- គ- ការទិញយកភាគហ៊ុនដែលមានសិទ្ធិបោះឆ្នោត ការទិញយកភាគលាភនៃការរួមបញ្ចូលគ្នា ឬទ្រព្យ ដែលអាចកើតឡើង តាមរយៈសន្តតិកម្មតាមច្បាប់ឬសន្តតិកម្មតាមមតកសាសន៍។

ឃ-ការទិញយកទ្រព្យធានាឬគណនីដែលអាចទទួលបាន ឬការទិញយកដែលកើតចេញពីការបិទ ឬ
ការមិនសងបំណុល ឬការស្វែងរករើសងបំណុលដែលធ្វើឡើងដោយម្ចាស់បំណុលស្របតាមប្រតិបត្តិ
ការបំណុលដែលឯកភាពគ្នាដោយសុចរិតក្នុងការធ្វើធុរកិច្ចជាធម្មតា។

ភាគីជូនដំណឹងអំពីការរួមបញ្ចូលគ្នានៃធុរកិច្ច ដែលបានបំពេញលក្ខខណ្ឌដូចមានចែងក្នុងកថាខណ្ឌទី១
ខាងលើ ត្រូវផ្តល់ឯកសារនិងព័ត៌មានពាក់ព័ន្ធមក គ.ប.ក. ដើម្បីបង្ហាញភស្តុតាងដែលបញ្ជាក់ថា លក្ខខណ្ឌទាំងនេះ
ត្រូវបានបំពេញ។

ទោះបីលក្ខខណ្ឌដូចមានចែងក្នុងកថាខណ្ឌទី១ខាងលើ ត្រូវបានបំពេញក៏ដោយ គ.ប.ក. នៅតែមានសិទ្ធិធ្វើ
ការត្រួតពិនិត្យបន្ទាប់។ ក្នុងករណីនេះ គ.ប.ក. ត្រូវចេញសេចក្តីជូនដំណឹងទៅភាគីជូនដំណឹងអំពីការរួមបញ្ចូលគ្នានៃ
ធុរកិច្ចដែលស្នើសុំ ដោយបញ្ជាក់ពីហេតុផលសមស្របដែល គ.ប.ក. សម្រេចធ្វើការត្រួតពិនិត្យបន្ទាប់។

មាត្រា១០ - ការសម្រួលការជូនដំណឹងនិងការត្រួតពិនិត្យឡើងវិញ

ក្នុងករណីការរួមបញ្ចូលគ្នានៃធុរកិច្ចដែលស្នើសុំ បានបំពេញកាតព្វកិច្ចដូចមានចែងក្នុងកថាខណ្ឌទី២ខាងក្រោម
និងស្ថិតក្រោមកម្មវត្ថុនៃការជូនដំណឹងជាមុនដូចមានចែងក្នុងកថាខណ្ឌទី១នៃមាត្រា៤នៃអនុក្រឹត្យនេះ ដំណើរការ
នៃការត្រួតពិនិត្យដូចមានចែងក្នុងមាត្រា៥នៃអនុក្រឹត្យនេះ និងមាតិកានៃការជូនដំណឹងដូចមានចែងក្នុងមាត្រា៧
នៃអនុក្រឹត្យនេះ មិនត្រូវយកមកអនុវត្តឡើយ។ ការជូនដំណឹងអំពីការរួមបញ្ចូលគ្នានៃធុរកិច្ចនេះ ត្រូវភ្ជាប់មក គ.ប.ក.
នូវឯកសារនិងព័ត៌មានពាក់ព័ន្ធ រួមមានដូចខាងក្រោម៖

ក- ទម្រង់ពាក្យជូនដំណឹងសង្ខេប ដែលត្រូវកំណត់ដោយ គ.ប.ក.។

ខ- ឯកសារនិងព័ត៌មានរបស់ភាគីជូនដំណឹង រួមមាន៖

- ឈ្មោះបុគ្គលសម្រាប់ទាក់ទង សារអេឡិចត្រូនិក និងលេខទូរសព្ទ
- យុត្តាធិការដែលភាគីស្នើសុំស្ថិតនៅក្រោមនិងលេខចុះបញ្ជីស្របច្បាប់
- អាសយដ្ឋានដែលបានចុះបញ្ជី
- របាយការណ៍ហិរញ្ញវត្ថុនៃភាគីជូនដំណឹងសម្រាប់ឆ្នាំមុននិងឆ្នាំដែលត្រូវធ្វើការជូនដំណឹង រួមទាំង
គណនីប្រចាំត្រីមាសចុងក្រោយ។

គ- ឯកសារនិងព័ត៌មានដែលបញ្ជាក់ថា ការរួមបញ្ចូលគ្នានៃធុរកិច្ចបានបំពេញកាតព្វកិច្ច ដូចមានចែង
ក្នុងកថាខណ្ឌទី២ខាងក្រោម។

កាតព្វកិច្ចក្នុងការជូនដំណឹង ដូចមានចែងក្នុងកថាខណ្ឌទី១ខាងលើ ត្រូវអនុវត្តក្នុងករណី៖

- ក- ភាគីជូនដំណឹងទាំងអស់នៃការរួមបញ្ចូលគ្នានៃធុរកិច្ចដែលស្នើសុំស្ថិតក្នុងក្រុមតែមួយ។
- ខ- ការរួមបញ្ចូលគ្នានៃធុរកិច្ចដែលស្នើសុំ ត្រូវបានការឯកភាពពីពិធីរដ្ឋាភិបាល ហើយត្រូវធ្វើការជូនដំណឹង
មក គ.ប.ក. ក្នុងរយៈពេល៣០ (សាមសិប) ថ្ងៃនៃថ្ងៃធ្វើការ បន្ទាប់ពីទទួលបានការឯកភាពនោះ។
- គ- ប្រភេទនៃប្រតិបត្តិការផ្សេងទៀតដែលចេញដោយ គ.ប.ក.។

បន្ទាប់ពីទទួលបានការជូនដំណឹង ដូចមានចែងក្នុងកថាខណ្ឌទី១ខាងលើ គ.ប.ក. ត្រូវចេញសេចក្តីជូនដំណឹង
ទៅភាគីជូនដំណឹង ក្នុងរយៈពេល៧ (ប្រាំពីរ) ថ្ងៃនៃថ្ងៃធ្វើការ ដោយបញ្ជាក់ថា៖

- ក- ការរួមបញ្ចូលគ្នានៃធុរកិច្ចដែលស្នើសុំ បានបំពេញកាតព្វកិច្ចដូចមានចែងក្នុងកថាខណ្ឌទី២ខាងលើ
ហើយការជូនដំណឹងនោះពិតជាត្រឹមត្រូវនិងគ្រប់គ្រាន់។
- ខ- ឯកសារនិងព័ត៌មានដែលបានប្រគល់មក ពាក់ព័ន្ធនឹងការជូនដំណឹងនៃការរួមបញ្ចូលគ្នានៃធុរកិច្ច
ដែលស្នើសុំ មានលក្ខណៈមិនគ្រប់គ្រាន់ក្នុងការកំណត់ថា ការរួមបញ្ចូលគ្នានៃធុរកិច្ចដែលស្នើសុំនោះ
បានបំពេញកាតព្វកិច្ចដូចមានចែងក្នុងកថាខណ្ឌទី២ខាងលើ។

គ-ការរួមបញ្ចូលគ្នានៃធុរកិច្ចដែលស្នើសុំ មិនបានបំពេញកាតព្វកិច្ចដូចមានចែងក្នុងកថាខណ្ឌទី២ ខាងលើ។

ក្នុងករណី គ.ប.ក. ចេញសេចក្តីជូនដំណឹងអំពីភាពមិនគ្រប់គ្រាន់នៃឯកសារនិងព័ត៌មាន ភាគីជូនដំណឹង មានរយៈពេល៧(ប្រាំពីរ)ថ្ងៃនៃថ្ងៃធ្វើការ ក្នុងការផ្តល់ឯកសារនិងព័ត៌មានឱ្យបានគ្រប់គ្រាន់ ដើម្បីឱ្យ គ.ប.ក. អាចចេញសេចក្តីជូនដំណឹងបញ្ជាក់ថា ការជូនដំណឹងនោះពិតជាត្រឹមត្រូវនិងគ្រប់គ្រាន់ ដូចមានចែងក្នុងវាក្យខណ្ឌក នៃកថាខណ្ឌទី៣នៃមាត្រា១០នៃអនុក្រឹត្យនេះ។ ក្នុងករណីគ្មានឯកសារនិងព័ត៌មានបន្ថែមគ្រប់គ្រាន់ត្រូវបានផ្តល់ជូន ក្នុងរយៈពេលដែលបានកំណត់ គ.ប.ក. ត្រូវចេញសេចក្តីជូនដំណឹងទៅភាគីជូនដំណឹងដោយបញ្ជាក់ថា ការរួមបញ្ចូល គ្នានៃធុរកិច្ចដែលស្នើសុំ មិនបានបំពេញកាតព្វកិច្ចដូចមានចែងក្នុងវាក្យខណ្ឌកនៃកថាខណ្ឌទី៣នៃមាត្រា១០ នៃអនុក្រឹត្យនេះ។

គ.ប.ក. ត្រូវចេញសេចក្តីជូនដំណឹងក្នុងរយៈពេល៧(ប្រាំពីរ)ថ្ងៃនៃថ្ងៃធ្វើការ ដូចមានចែងក្នុងវាក្យខណ្ឌក ឬវាក្យខណ្ឌកនៃកថាខណ្ឌទី៣នៃមាត្រា១០នៃអនុក្រឹត្យនេះ ដល់ភាគីជូនដំណឹង បន្ទាប់ពីទទួលបានឯកសារនិង ព័ត៌មានពាក់ព័ន្ធបន្ថែម ដោយអនុវត្តនីតិវិធីដូចមានចែងក្នុងកថាខណ្ឌទី៤ខាងលើ។

ក្នុងករណី គ.ប.ក. ចេញសេចក្តីជូនដំណឹងទៅភាគីជូនដំណឹងថា ការរួមបញ្ចូលគ្នានៃធុរកិច្ចដែលស្នើសុំ មិន បានបំពេញកាតព្វកិច្ចដូចមានចែងក្នុងវាក្យខណ្ឌកនៃកថាខណ្ឌទី៣ខាងលើ ការជូនដំណឹងអំពីការរួមបញ្ចូលគ្នានៃ ធុរកិច្ចដែលស្នើសុំ ត្រូវអនុវត្តតាមនីតិវិធីដូចមានចែងក្នុងមាត្រា៥និងមាត្រា៧នៃអនុក្រឹត្យនេះ។

ក្នុងករណី គ.ប.ក. មិនបានចេញសេចក្តីជូនដំណឹង ដូចមានចែងក្នុងកថាខណ្ឌទី៣និងកថាខណ្ឌទី៥ខាងលើ នោះការជូនដំណឹងអំពីការរួមបញ្ចូលគ្នានៃធុរកិច្ចដែលស្នើសុំនោះ ត្រូវបានចាត់ទុកថាត្រឹមត្រូវនិងគ្រប់គ្រាន់។

មាត្រា១១ .- ការលើកលែង

ភាគីស្នើសុំការលើកលែង ដូចមានចែងក្នុងមាត្រា១២នៃច្បាប់ស្តីពីការប្រកួតប្រជែង ត្រូវផ្តល់នូវឯកសារនិង ព័ត៌មាននៅពេលធ្វើការជូនដំណឹង ដូចមានចែងក្នុងមាត្រា៥នៃអនុក្រឹត្យនេះ ឬនៅពេលដាក់ស្នើសុំវិញ្ញាបនបត្រ ជាមុន ដូចមានចែងក្នុងមាត្រា១៤នៃអនុក្រឹត្យនេះ ឬនៅពេលណាមួយក្នុងរយៈពេលដំណើរការត្រួតពិនិត្យឡើងវិញ ដើម្បីបង្ហាញភស្តុតាងដល់ គ.ប.ក. ក្នុងការបញ្ជាក់ថា ការរួមបញ្ចូលគ្នានៃធុរកិច្ចដែលស្នើសុំបានបំពេញតាមលក្ខខណ្ឌ ដូចមានចែងក្នុងមាត្រា១២នៃច្បាប់ស្តីពីការប្រកួតប្រជែង។

គ.ប.ក. ត្រូវពិនិត្យលើអត្ថប្រយោជន៍ដ៏មានប្រសិទ្ធភាព ដែលអាចបង្ហាញឱ្យឃើញនិងរំពឹងទុកថា កើតចេញ ពីការរួមបញ្ចូលគ្នានៃធុរកិច្ចដែលស្នើសុំនោះ ដោយរួមបញ្ចូលទាំងប្រសិទ្ធភាពនៃវិភាជ ប្រសិទ្ធភាពផលិតកម្ម និង ប្រសិទ្ធភាពថាមវន្ត នៅពេលកំណត់អត្ថប្រយោជន៍ផ្នែកបច្ចេកវិទ្យា សេដ្ឋកិច្ច ឬសង្គម ហើយអត្ថប្រយោជន៍ទាំងនោះ នឹងមិនកើតមានឡើងឡើយ ប្រសិនបើគ្មានការរួមបញ្ចូលគ្នានៃធុរកិច្ចដែលបានស្នើសុំនេះ ដូចមានចែងក្នុងចំណុចទី១ និងចំណុចទី២នៃមាត្រា១២នៃច្បាប់ស្តីពីការប្រកួតប្រជែង។

គ.ប.ក. ត្រូវផ្តោតលើផលប្រយោជន៍ដែលអាចកំណត់បាននិងកើតចេញពីការរួមបញ្ចូលគ្នានៃធុរកិច្ចដែល ស្នើសុំនិងផលប៉ះពាល់ដល់ការប្រកួតប្រជែងដែលត្រូវបានពិចារណា ដូចមានចែងក្នុងចំណុចទី៣និងចំណុចទី៤ នៃមាត្រា១២នៃច្បាប់ស្តីពីការប្រកួតប្រជែង ក្នុងទីផ្សារនៃព្រះរាជាណាចក្រកម្ពុជា នៅពេលវាយតម្លៃលើការស្នើសុំ ការលើកលែង ដូចមានចែងក្នុងមាត្រា១២នៃច្បាប់ស្តីពីការប្រកួតប្រជែង។

មាត្រា១២ .- កាតព្វកិច្ចក្នុងការចុះបញ្ជីក្រោយសម្រេចទាំងស្រុងនូវការរួមបញ្ចូលគ្នានៃធុរកិច្ច

ភាគីមួយក្នុងចំណោមភាគីជូនដំណឹងអំពីការរួមបញ្ចូលគ្នានៃធុរកិច្ច ដែលត្រូវបានអនុញ្ញាតដោយ គ.ប.ក. ដូចមានចែងក្នុងមាត្រា៦និងមាត្រា១០នៃអនុក្រឹត្យនេះ ត្រូវរាយការណ៍អំពីស្ថានភាពនៃការរួមបញ្ចូលគ្នានៃធុរកិច្ច និងចុះបញ្ជីការរួមបញ្ចូលគ្នានៃធុរកិច្ចនោះក្នុងរយៈពេល៣០(សាមសិប)ថ្ងៃនៃថ្ងៃធ្វើការ ក្រោយពីការបញ្ចប់ផ្នែក សំខាន់ៗលើការរួមបញ្ចូលគ្នានៃធុរកិច្ច ដោយភ្ជាប់មកជាមួយនូវលិខិតបញ្ជាក់កាតព្វកិច្ចសារពើពន្ធពីអគ្គនាយកដ្ឋាន ពន្ធដារនៃក្រសួងសេដ្ឋកិច្ចនិងហិរញ្ញវត្ថុ។

លក្ខខណ្ឌនិងនីតិវិធីនៃការចុះបញ្ជីការរួមបញ្ចូលគ្នានៃធុរកិច្ចដែលត្រូវជូនដំណឹងជាមុន ត្រូវកំណត់ដោយប្រកាសរបស់រដ្ឋមន្ត្រីក្រសួងពាណិជ្ជកម្ម។

ជំពូកទី៣

ការជូនដំណឹងក្រោយពីសម្រេចការរួមបញ្ចូលគ្នានៃធុរកិច្ច

មាត្រា១៣ .- កាតព្វកិច្ចក្រោយសម្រេចការរួមបញ្ចូលគ្នានៃធុរកិច្ច

ភាគីមួយក្នុងចំណោមភាគីជូនដំណឹងអំពីការរួមបញ្ចូលគ្នានៃធុរកិច្ច ដែលមិនមានកាតព្វកិច្ចជូនដំណឹងដូចមានចែងក្នុងមាត្រា៤នៃអនុក្រឹត្យនេះ ត្រូវជូនដំណឹងការរួមបញ្ចូលគ្នានៃធុរកិច្ចនៅ គ.ប.ក. ក្រោយពីការបញ្ចប់ផ្នែកសំខាន់ៗនៃការរួមបញ្ចូលគ្នានៃធុរកិច្ច។

នីតិវិធីនៃការជូនដំណឹងជាក្រោយនៃការរួមបញ្ចូលគ្នានៃធុរកិច្ច ត្រូវកំណត់ដោយប្រកាសរបស់រដ្ឋមន្ត្រីក្រសួងពាណិជ្ជកម្ម។

ជំពូកទី៤

ការចេញវិញ្ញាបនបត្រជាមុន

មាត្រា១៤ .- ការចេញវិញ្ញាបនបត្រជាមុន

ភាគីជូនដំណឹងអំពីការរួមបញ្ចូលគ្នានៃធុរកិច្ចអាចស្នើសុំវិញ្ញាបនបត្រជាមុនពី គ.ប.ក.។

ក្នុងករណី គ.ប.ក. មិនមានអំណះអំណាងណាមួយក្នុងការបដិសេធឬចាប់ផ្តើមដំណើរការហាមឃាត់ការរួមបញ្ចូលគ្នានៃធុរកិច្ច ដូចមានចែងក្នុងមាត្រា១១នៃច្បាប់ស្តីពីការប្រកួតប្រជែងនោះទេ គ.ប.ក. អាចចេញវិញ្ញាបនបត្រជាមុនបាន។

ក្នុងករណី គ.ប.ក. ចេញនូវវិញ្ញាបនបត្រជាមុនណាមួយ ដូចមានចែងក្នុងកថាខណ្ឌទី១ខាងលើ ការរួមបញ្ចូលគ្នានៃធុរកិច្ចដែលជាកម្មវត្ថុនៃការចេញវិញ្ញាបនបត្រជាមុននោះ អាចបញ្ចប់ផ្នែកសំខាន់ៗបាន។ ក្នុងរយៈពេល១(មួយ)ឆ្នាំដោយគិតចាប់ពីថ្ងៃចេញវិញ្ញាបនបត្រជាមុន គ.ប.ក. មិនអាចបដិសេធឬហាមឃាត់ការរួមបញ្ចូលគ្នានៃធុរកិច្ចដូចមានចែងក្នុងមាត្រា១១នៃច្បាប់ស្តីពីការប្រកួតប្រជែង ដោយផ្អែកតែលើមូលដ្ឋាននៃឯកសារនិងព័ត៌មានដូចគ្នាដែលបានដាក់ស្នើសុំសម្រាប់ជាមូលដ្ឋាននៃការចេញវិញ្ញាបនបត្រជាមុននោះឡើយ។

ការចេញវិញ្ញាបនបត្រជាមុន ដូចមានចែងក្នុងកថាខណ្ឌទី១ខាងលើ ត្រូវចាត់ទុកថាបានបំពេញកាតព្វកិច្ចជូនដំណឹងអំពីការរួមបញ្ចូលគ្នានៃធុរកិច្ច ដូចមានចែងក្នុងមាត្រា៤នៃអនុក្រឹត្យនេះ។ កាតព្វកិច្ចចុះបញ្ជីដូចមានចែងក្នុងមាត្រា១២នៃអនុក្រឹត្យនេះ ត្រូវអនុវត្ត ទោះបីវិញ្ញាបនបត្រជាមុននៃការរួមបញ្ចូលគ្នានៃធុរកិច្ចត្រូវបានចេញក៏ដោយ។

បែបបទនិងនីតិវិធីនៃការចេញវិញ្ញាបនបត្រជាមុន ត្រូវកំណត់ដោយសេចក្តីសម្រេចរបស់ គ.ប.ក.។

ជំពូកទី៥

កម្រៃសេវានិងសេចក្តីសម្រេច

មាត្រា១៥ .- កម្រៃសេវា

កម្រៃសេវាពាក់ព័ន្ធនឹងការជូនដំណឹង ដូចមានចែងក្នុងមាត្រា៤ មាត្រា១០ ឬមាត្រា១៣នៃអនុក្រឹត្យនេះ ការចេញវិញ្ញាបនបត្រជាមុននិងការចុះបញ្ជីការរួមបញ្ចូលគ្នានៃធុរកិច្ច ត្រូវកំណត់ដោយប្រកាសអន្តរក្រសួងរវាងរដ្ឋមន្ត្រីក្រសួងពាណិជ្ជកម្មនិងរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា១៦ .- សេចក្តីសម្រេច

សេចក្តីសម្រេចណាមួយដែលចេញដោយ គ.ប.ក. លើការរួមបញ្ចូលគ្នានៃធុរកិច្ច ទោះជាមានភ្ជាប់លក្ខខណ្ឌការហាមឃាត់នៃការរួមបញ្ចូលគ្នានៃធុរកិច្ច ឬការចេញវិញ្ញាបនបត្រជាមុន ត្រូវជាសេចក្តីសម្រេចដែលមានអានុភាពអនុវត្ត ដោយអនុលោមតាមជំពូកទី៥នៃច្បាប់ស្តីពីការប្រកួតប្រជែង។

**ជំពូកទី៦
ទណ្ឌកម្ម**

មាត្រា១៧ .- ទណ្ឌកម្ម

ភាគីរួមបញ្ចូលគ្នានៃធុរកិច្ចដែលបំពានបទប្បញ្ញត្តិនៃអនុក្រឹត្យនេះ ត្រូវទទួលទណ្ឌកម្មរដ្ឋបាល និង/ឬ ទណ្ឌកម្មផ្សេងទៀត ស្របតាមច្បាប់ស្តីពីការប្រកួតប្រជែងនិងលិខិតបទដ្ឋានគតិយុត្តជាធរមាន។

**ជំពូកទី៧
វេសានប្បញ្ញត្តិ**

មាត្រា១៨ .- រយៈពេលអនុវត្ត

ក្នុងរយៈពេល៦(ប្រាំមួយ)ខែ បន្ទាប់ពីអនុក្រឹត្យនេះចូលជាធរមាន ភាគីរួមបញ្ចូលគ្នានៃធុរកិច្ចត្រូវអនុវត្តតាមបទប្បញ្ញត្តិនៃអនុក្រឹត្យនេះ។

មាត្រា១៩ .- ការទុកជានិរាករណ៍

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា២០ .- បញ្ញត្តិអនុវត្ត

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងពាណិជ្ជកម្ម រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

ថ្ងៃច័ន្ទ ១៥ កើត ខែ ជ្រូង ឆ្នាំខាល ចត្វាស័ក ព.ស.២៥៦៦
ធ្វើនៅរាជធានីភ្នំពេញ ថ្ងៃទី ៦ ខែ មីនា ឆ្នាំ២០២៣



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រីសូមហត្ថលេខា

រដ្ឋមន្ត្រីក្រសួងពាណិជ្ជកម្ម

ស៊ីម ស៊ីតី

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ឧទ្ធរណ៍យសម្តេចអគ្គមហាសេនាបតីតេជោនាយករដ្ឋមន្ត្រី
- ឧទ្ធរណ៍យសម្តេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា២០
- រាជកិច្ច
- ឯកសារ កាលប្បវត្តិ